

Mehmet Emir AKSOY:

"Azərbaycan Avrasiyada yeni strateji balansın mərkəzində dayanır"

"Son günlər Cənubi Qafqaz və daha geniş Avrasiya coğrafiyası baxımından diqqətlə təhlil edilməli olan iki mühüm strateji hadisə ilə yadda qalıb. ABŞ-nin qısa zaman kəsiyində əvvəlcə İsrailə yüksək texnologiyalar və süni intellekt əsaslı strateji çərçivə formalaşdırması, ardınca isə Azərbaycanla Strateji Tərəfdaşlıq Xartiyasının imzalanması Vaşinqtonun regiona yanaşmasında yeni və kompleks mərhələyə keçdiyini göstərir".

Bu fikirləri AZƏRTAC-a açıqlamasında türk ekspert Mehmet Emir Aksoy bildirib.

Onun sözlərinə görə, bu iki addım ayrı-ayrılıqda mühüm əhəmiyyət daşıyır: "ABŞ-nin Avrasiya və Yaxın Şərqi əhatə edən yeni strateji balans mərkəzində sabit liderliyi, proqnozlaşdırılan xarici siyasəti və artan dövlət potensialı ilə Azərbaycan dayanır. Azərbaycanla imzalanan Strateji Tərəfdaşlıq Xartiyası Bakının yalnız enerji təchizatçısı deyil, eyni zamanda



enerji, nəqliyyat, logistika və rəqəmsal infrastrukturunu birləşdirən çoxşaxəli regional mərkəz kimi mövqeyinin beynəlxalq səviyyədə təsdiqi anlamına gəlir".

Mehmet Emir Aksoy bildirib ki, xüsusilə Trans-Xəzər Beynəlxalq Nəqliyyat Dəhlizinin sənədin əsas dayaqlarından biri kimi önə çəkilməsi Azərbaycanın Avrasiya bağlantılarındakı açar rolunun beynəlxalq müstəvidə qəbul edildiyini göstərir.

"Qarşılıqlı əlaqə və çoxvektorlu xarici siyasət konsepsiyası bu gün artıq global güclər tərəfindən də strateji reallıq kimi qəbul olunur. Prezident İlham Əliyev tərəfindən uzun illərdə ardıcıl şəkildə irəli sürülən bu yanaşma Azərbaycanın regional və beynəlxalq proseslərdə etibarlı tərəfdaş kimi mövqeyini möhkəmləndirib. Azərbaycanın əsas ərazisi ilə Naxçıvan arasında fasiləsiz əlaqənin beynəlxalq layihələr çərçivəsində nəzərdən keçirilməsi bunun praktiki müstəvidə təzahürüdür. Razılaşmada enerji təhlükəsizliyi, nəqliyyat və ticarətlə yanaşı, süni intellekt, rəqəmsal infrastruktur, məlumat mərkəzləri və kritik minerallar kimi sahələrə xüsusi yer ayrılması diqqət çəkir. Bu yanaşma Azərbaycanın klassik enerji diplomatiyasından kənara çıxaraq gələcəyin iqtisadi və texnoloji arxitekturasında da yer almaq niyyətini nümayiş etdirir. ABŞ-nin bu sahələrdə Azərbaycanı strateji tərəfdaş kimi dəyərləndirməsi Bakının beynəlxalq sistemdə artan çəkisinin məntiqi nəticəsidir. Eyni dövrdə ABŞ ilə İsrail arasında qurulan yüksək texnologiya və süni intellekt əsaslı əməkdaşlıq bu strateji çərçivənin tamamlayıcı elementidir".

Ekspert vurğulayıb ki, Vaşinqtonun İsraili texnologiya və innovasiya sahəsində öncül tərəfdaş kimi mövqeləndirməsi Azərbaycanla enerji və bağlantı mərkəzli tərəfdaşlıqla birlikdə ABŞ-nin regional strategiyasının bir-birini tamamlayan xətlər üzərində qurulduğunu göstərir. Bu ABŞ-nin Cənubi Qafqaz və Yaxın Şərq siyasətinin yalnız təhlükəsizlik müstəvisində deyil, iqtisadi inteqrasiya, infrastruktur yatırımları və texnoloji əməkdaşlıq üzərindən formalaşdırıldığını ortaya qoyur.

Mehmet Emir Aksoy bildirib ki, Azərbaycan bu prosesdə proqnozlaşdırılan siyasəti və güclü dövlətçilik ənənələri sayəsində regional sabitliyin əsas dayaqlarından biri kimi çıxış edir: "Son zamanlarda atılan bu addımlar Prezident İlham Əliyevin rəhbərliyi ilə həyata keçirilən balanslı, çoxvektorlu və strateji xarici siyasətin beynəlxalq müstəvidə real qarşılıq tapdığını təsdiqləyir. Cənubi Qafqazda sabitliyin və əməkdaşlığın əsas açar ölkələrindən birinə çevrilən Azərbaycan təkcə bu günün deyil, yaxın perspektivdə formalaşacaq regional geosiyasi və iqtisadi arxitekturanın da əsas müəyyənedici aktorlarından biri olacaq", - deyər ekspert bildirib.